



01.06.2024 - 1.45 °ஆ

தலைப்புச் செய்திகள்

1. மக்களவையின் 57 தொகுதிகளுக்கு இன்று நடைபெறும் 7-வது இறுதி கட்ட தேர்தலில் பகல் ஒருமணி நிலவரப்படி 40.09 சதவிகித வாக்குகள் பதிவாயின.
2. நாடுமுழுவதும் வரும் செவ்வாய்க்கிழமை நடைபெறும் வாக்கு எண்ணிக்கைக்கான முன்னேற்பாட்டு பணிகளை தேர்தல் ஆணையம் முழுவீச்சில் மேற்கொண்டுள்ளது.
3. கன்னியாகுமரி, மேற்கு கடற்கரை பகுதிகளில் மீன்பிடி தடைக்காலம் இன்று அதிகாலை முதல் நடைமுறைக்கு வந்தது.
4. திருப்பூர், தேனி, தர்மபுரி, சேலம், கோவை உள்ளிட்ட 9 மாவட்டங்களில் இன்று கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.
5. உலக கோப்பை 20-20 கிரிக்கெட் பயிற்சி ஆட்டத்தில் இந்தியா - பங்களாதேஷை இன்றிரவு நியூயார்க்கில் எதிர்கொள்கிறது.

இனி விரிவான செய்திகள்

□□□□□□□

தேர்தல்

மக்களவையின் 57 தொகுதிகளில் நடைபெறும் 7-வது இறுதி கட்ட தேர்தலுக்கான வாக்குப்பதிவு அமைதியாகவும், விருவிறுப்பாகவும் நடைபெற்று வருகிறது

பகல் 1 மணி நிலவரப்படி 40.09 சதவிகித வாக்குகள் பதிவாகியுள்ளன.

பீஹாரில் - 35.65, ஹரிமாச்சல பிரதேசம் - 48.63,

ஜார்கண்ட் - 46.80, ஒடிஷா - 37.64, பஞ்சாப் - 37.80

உத்தரபிரதேசம் - 39.31, மேற்குவங்கம் - 45.07,

சண்டிகர் - 40.14 சதவிகித வாக்குகளும் பதிவாகியுள்ளன.

மாலை 6 மணிவரை வாக்குப்பதிவு தொடர்ந்து நடைபெறும்.

பிஜேபி முத்த தலைவரும், பிரதமருமான திரு.நரேந்திரமோடி, மத்திய அமைச்சர் திரு. அனுராக்கிங் தாகூர், காங்கிரஸ் கட்சியின் திரு. மனீஷ் திவாரி, திரு. விக்ரமாதித்ய சிங், திரிணாமுல் காங்கிரஸ் கட்சியின் திரு. அபிஷேக் பாணர்ஜி உட்பட 904 வேட்பாளர்களின் வெற்றியை 10 கோடியே 60 லட்சம் வாக்காளர்கள் இத்தேர்தலில் நிர்ணயிக்க உள்ளனர்.

மக்களவை தேர்தலுடன் ஒடிஷா மாநிலத்தில் எஞ்சியுள்ள 42 சட்டப்பேரவை தொகுதிகளுக்கு நடைபெறும் 4-வது இறுதிகட்ட தேர்தலில் 37.64 சதவிகித வாக்குகள் பதிவாயின.

கடந்த ஏப்ரல் 19-ம் தேதி தொடங்கி 6 கட்டங்களாக 486 மக்களவை தொகுதிகளுக்கு வாக்குப்பதிவு ஏற்கனவே முடிவடைந்த நிலையில் இன்றுமாலையுடன் நாட்டின் தேர்தல் திருவிழா இன்று மாலையுடன் நிறைவடைகிறது.

வரும் 4-ம் தேதி வாக்குகள் எண்ணப்படுகின்றன.

கன்னியாகுமரி மாவட்டம் விளவங்கோடு சட்டப்பேரவை தொகுதி இடைத்தேர்தல் வாக்கு எண்ணிக்கையும்,

ஒடிசா, ஆந்திரா மாநில சட்டப்பேரவை தேர்தல் வாக்கு எண்ணிக்கையும் அன்றைய தினம் நடைபெறும்.

முன்னதாக அருணாச்சலப்பிரதேசம், சிக்கிம் மாநில சட்டப்பேரவை தேர்தல் வாக்குகள் நாளை எண்ணப்பட்டு முடிவுகள் அறிவிக்கப்படுகின்றன.

வரும் செவ்வாய்க்கிழமை நடைபெறும் வாக்கு எண்ணிக்கைக்கான அனைத்து நடவடிக்கைகளையும் தேர்தல் ஆணையம் முனைப்புடன் மேற்கொண்டுள்ளது.

□□□□□□□□

இருவரி - தேர்தல்

நாமக்கல் மக்களவை தொகுதியில் வரும் 4-ம் தேதி நடைபெறவுள்ள வாக்கு எண்ணும் பணிக்கான அனைத்து ஏற்பாடுகளும் முனைப்புடன் மேற்கொள்ள பட்டுள்ளதாக மாவட்ட தேர்தல் அலுவலரும் ஆட்சித் தலைவருமான டாக்டர் உமா தெரிவித்துள்ளார்

.. வாய்ஸ் ..

கள்ளக்குறிச்சி மாவட்டம் தச்சூர் கிராமத்தில் வாக்குப்பதிவு இயந்திரங்கள் வைக்கப்படும் தமிழ்நாடு அரசு சேமிப்பு கிடங்கை மாவட்ட ஆட்சித் தலைவர் திரு. ஸ்ரவன்குமார் ஆய்வு மேற்கொண்டார்.

இதனிடையே மக்களவைக்கு புதிதாக தேர்ந்தெடுக்கப்பட உள்ள உறுப்பினர்களை வரவேற்பதற்கான அனைத்து விரிவான ஏற்பாடுகளும் மேற்கொள்ளப்பட்டு வருகின்றன

முதல்முறையாக மக்களவை உறுப்பினர்களின் பதிவு டிஜிட்டல் முறையில் மேற்கொள்ளப்பட்டு அனைத்து விவரங்களும் ஒருங்கிணைந்த கணினி மென்பொருள் அடிப்படையில் மேற்கொள்ளப்படும் என மக்களவை செயலகம் தெரிவித்துள்ளது.

வரும் 5-ம் தேதிமுதல் 14-ம் தேதிவரை சனி மற்றும் ஞாயிற்றுக்கிழமைகளும் மக்களவை உறுப்பினர் பதிவு பணிகள் மேற்கொள்ளப்படும்.

□□□□□□

அக்னிவீர்

சென்னை தாம்பரம் விமானப்படை பயிற்சி மையத்தில் 234 பெண்கள் உட்பட ஆயிரத்து 983 அக்னிவீர்வாயு வீரர்கள் பயிற்சி நிறைவு அணிவகுப்பு மரியாதையை மத்திய விமானப்படை கமாண்டர் ஏர் வைஸ் மார்ஷல் அமன்கபூர் இன்று நேரில் பார்வையிட்டார்.

பயிற்சி நிறைவடைந்த இவ்வீரர்கள் பல்வேறு பகுதிகளில் அடுத்தகட்ட பயிற்சிகளை மேற்கொள்ள உள்ளனர்.

இந்நிகழ்வின் ஒருபகுதியாக அக்னிவீரர்களின் வீரதீர் சாகச நிகழ்வுகள் பார்வையாளர்களை வெகுவாக கவர்ந்தன.

□□□□□□

சமையல் எரிவாயு

வர்த்தக பயன்பாட்டிற்கான சமையல் எரிவாயு சிலிண்டரின் விலை 69 ரூபாய் 50 காசுகள் அளவிற்கு இன்று குறைந்துள்ளது.

இதனையடுத்து டெல்லியில் வர்த்தக பயன்பாட்டிற்கான சிலிண்டர் ஒன்றின் விலை ஆயிரத்து 676 ரூபாயாக குறைந்தது.

சென்னையில் ஒரு சிலிண்டரின் விலை 70 ரூபாய் 50 காசுகள் என்ற அளவிற்கு குறைந்துள்ளது.

மேலும் விமான எரிபொருளுக்கான விலையும் 6.5 சதவிகித அளவிற்கு குறைக்கப்பட்டுள்ளது.

□□□□□□

நிலக்கரி

நாட்டில் மின்தேவை மிக உச்சத்தில் இருந்த போதிலும் அனல்மின் ஆலைகளில் நிலக்கரி உற்பத்தி தொடர்ந்து 45 மெட்ரிக் டன்னிற்கும் அதிகமாக இருப்பில் உள்ளதாக மத்திய அரசு தெரிவித்துள்ளது

இது சென்ற ஆண்டின் இதே காலத்துடன் ஒப்பிடுகையில் 30 சதவிகிதம் கூடுதலாகும்.

அடுத்த 19 நாட்களுக்கு தேவையான மின்சார உற்பத்திக்கு இந்நிலக்கரி இருப்பு போதுமானது என்று மத்திய நிலக்கரி அமைச்சகம் தெரிவித்துள்ளது.

□□□□□□

மீன்பிடி தடைக்காலம்

கன்னியாகுமரி மேற்கு கடற்கரை பகுதிகளில் மீன்பிடி தடைக்காலம் இன்று அதிகாலை முதல் நடைமுறைக்கு வந்தது.

ஜூலை 31-ம் தேதிவரை அமலில் இருக்கும் இந்த தடைக்காலத்தை முன்னிட்டு ராஜாக்கமங்கலம், மணக்குடி, முட்டம், குளச்சல், தேங்காய்பட்டினம், கொல்லங்கோடு, நீரோடி கடற்கரை கிராமங்களில் விசைப்படகு மீனவர்கள் கடலுக்கு செல்லவில்லை என எமது செய்தியாளர் தெரிவிக்கிறார்.

.. வாய்ஸ் ..

ஏற்கனவே கன்னியாகுமரி கிழக்கு கடற்கரை பகுதிகளில் கடந்த 15-ம் தேதியிலிருந்து அமலில் இருக்கும் மீன்பிடி தடைக்காலம் வரும் ஜூன் 15-ம் தேதி முடிவடைகிறது.

□□□□□□

மீன்வளத்துறை

இதனிடையே ராமேஸ்வரம் கடற்பகுதிகளில் அதிக குதிரை திறன் கொண்ட எஞ்சின் பொருத்தப்பட்டுள்ள மீன்பிடி படகுகளின் உரிமம் ரத்து செய்யப்படும் என மீன்வளத்துறை எச்சரித்துள்ளது.

இதனொரு பகுதியாக பாம்பன், மண்டபம், கீழக்கரை, தேவிப்பட்டினம் உள்ளிட்ட மீன்பிடி துறைமுகங்களில் 50-க்கும் மேற்பட்ட அதிகாரிகள் விசைப்படகுகளில் ஆய்வு மேற்கொண்டனர்.

□□□□□□

முல்லை பெரியாறு

முல்லை பெரியாறு அணையிலிருந்து கம்பம் பள்ளத்தாக்கு முதல்போக சாகுபடிக்காக இன்று தண்ணீர் திறக்கப்பட்டது

120 நாட்களுக்கு திறக்கப்படும் தண்ணீர் மூலம் கம்பம் பள்ளத்தாக்கில் உள்ள 14 ஆயிரத்து 707 ஏக்கர் நிலம் பாசன வசதிபெறும்.

□□□□□□

மலை ரயில்

யுனெஸ்கோ அந்தஸ்து பெற்ற நீலகிரி மலை ரயில் கேத்தி பள்ளத்தாக்கில் மலைகளுக்குள் தவழ்ந்து செல்லும் வீடியோ பதிவை தெற்கு ரயில்வே வெளியிட்டுள்ளது.

இதுகுறித்து எமது செய்தியாளர்

.. வாய்ஸ் ..

கடந்த சில மாதங்களுக்கு முன்பு குன்னூர் ரயில் நிலைய காட்சிகள் வெளியான நிலையில் இந்த பதிவும் பார்வையாளர்களிடையே பெரும் வரவேற்பை பெற்றுள்ளது.

□□□□□□

வானிலை

வளிமண்டல கீழடுக்கு சுழற்சி காரணமாக திருப்பூர் திண்டுக்கல் தேனி கிருண்கிரி தர்மபுரி சேலம் ஈரோடு நீலகிரி கோவை ஆகிய 9 மாவட்டங்களில் இன்று கன மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

வேலூர் திருப்பத்தூர் திருவண்ணாமலை கள்ளக்குறிச்சி பெரம்பலூர் கிருண்கிரி தர்மபுரி சேலம் ஈரோடு நீலகிரி கோவை திருப்பூர் திண்டுக்கல் தேனி ஆகிய மாவட்டங்களில் நாளை கன மழை பெய்யக்கூடும் என்றும் இம்மையம் கூறியுள்ளது.

□□□□□□

இருவரி

பெரம்பலூர் மாவட்டம் அரும்பாவூர் ஊராட்சி ஒன்றிய தொடக்கப்பள்ளி மற்றும் கொத்தவாசல் ஊராட்சி ஒன்றிய நடுநிலைப் பள்ளிகள் சிறப்பாக செயல்படும் அரசு பள்ளிகளுக்கான காமராஜர் விருதுக்கு தேர்ந்தெடுக்கப்பட்டுள்ளது.

மயிலாடுதுறை மாவட்டத்தில் திருநங்கைகளின் வாழ்வாதாரத்தை மேம்படுத்த உரிய நடவடிக்கைகள் எடுக்கப்பட்டு வருவதாக ஆட்சித்தலைவர் திரு.மகாபாரதி தெரிவித்துள்ளார்

இவர்களுக்கு குடியிருப்பு பட்டா, குடும்பஅட்டை, சுயதொழில் கடனுதவிகளை வழங்குமாறும் அதிகாரிகளை அவர் அறிவுறுத்தினார்.

தேசிய மற்றும் சர்வதேச அளவில் விளையாட்டு பிரிவில் சாதனை படைத்த கள்ளக்குறிச்சி மாவட்டத்தை சேர்ந்தவர்கள் 2025-ஆம் ஆண்டிற்கான பத்ம விருதிற்கு இம்மாத இறுதிக்குள் விண்ணப்பிக்குமாறு ஆட்சித் தலைவர் திரு. ஸ்வரண் குமார் தெரிவித்துள்ளார்.

சேலம் மாவட்டத்தில் வரும் '10-ம் தேதி பள்ளிகள் திறக்கப்பட உள்ள நிலையில் அன்றைய தினமே மாணாக்கருக்கு பாடப்புத்தகங்கள் வழங்கப்படும் என்று ஆட்சித்தலைவர் டாக்டர் பிருந்தாதேவி தெரிவித்துள்ளார்.

சிவகங்கை மாவட்டத்தில் ஆதிதிராவிடர் நலத்துறையின் கீழ் செயல்படும் தொடக்க மற்றும் உயர்நிலைப் பள்ளிகளில் மாணாக்கர் சேர்க்கைக்கு விண்ணப்பிக்கலாம் என ஆட்சித்தலைவர் திருமதி. ஆஷா அஜித் கூறியுள்ளார்.

நாமக்கல் மாவட்ட காவல்துறை சார்பில் வன்முறை நிகழ்வுகள் தடுப்பு ஒத்திகை நிகழ்ச்சி ஆட்சித்தலைவர் டாக்டர் உமா தலைமையில் இன்று நடைபெற்றது.

கலவரம் ஏற்பட்டால் அதை கையாள்வது, வஜ்ரா வாகனத்தை பயன்படுத்துதல் உள்ளிட்ட பல்வேறு செயல்விளக்கங்கள் இதில் இடம்பெற்றன.

□□□□□□

கிரிக்கெட்

ஐ.சி.சி ஆடவர் உலக கோப்பை 20-20 கிரிக்கெட் போட்டிகள் நாளை தொடங்குகின்றன.

முன்னதாக இந்தியா - பங்களாதேஷ் அணிகளுக்கு இடையிலான பயிற்சி ஆட்டம் நியூயார்க்கில் இன்றிரவு நடைபெறுகிறது.

ரோஹித் ஷர்மா தலைமையில் இந்திய அணி களமிறங்குகிறது.

அமெரிக்கா மற்றும் வெஸ்ட் இண்டீஸில் அடுத்த மாதம் 29-ம் தேதிவரை நடைபெறவுள்ள உலக கோப்பை போட்டிகளில் ஏ - பிரிவில் இந்தியா, பாகிஸ்தான் கனடா அயர்லாந்து அமெரிக்கா ஆகிய நாடுகள் இடம்பெற்றுள்ளன.

வரும் 5-ம் தேதி இந்தியா தனது முதல் போட்டியில் அயர்லாந்தை எதிர்கொள்கிறது.

இத்துடன் இந்த செய்தியறிக்கை முடிவடைந்தது.